



# PLURIFORMITÀ TAL- KARIŻMI FIL-KNEJJES PAWLINI

*Rev Dr Martin Micallef OFM Cap*

Kelma importanti fl-użu tal-vokabularju ta' San Pawl hija "il-Knisja" - bil-Grieg: *ekklesia*.<sup>1</sup> San Pawl jindirizza l-ittri b'mod speċifiku lill-"Knisja ta' Tessalonika";<sup>2</sup> lill-"Knisja... li qiegħda f'Korintu"<sup>3</sup>; u lill-"knejjes f'Galazja,"<sup>4</sup> filwaqt li b'mod regolari jirreferi "għall-knejjes kollha."<sup>5</sup>

Jidher li dan l-Appostlu ha din il-kelma mit-Testment il-Qadim, fejn il-kelma *ekklesia* tintuza daqs 100 darba fis-LXX, bi traduzzjoni għall-Kelma Lhudija *qahal*, “gemgħa.”<sup>6</sup> Wahda mit-tixbihat li San Pawl imbagħad juża biex jikkellem dwar il-Knisja hija dik tal-“gġisem ta’ Kristu”<sup>7</sup> - bil-Grieg: *soma Christou* - meqjusa bħala t-tixbiha teoloġika dominanti fl-ekkleżjologija ta’ San Pawl.<sup>8</sup> F’dan l-artiklu se naraw kif f’Rum 12:4-8 u 1 Kor 12:4-28,<sup>9</sup> San Pawl juża fit-tul it-tixbiha tal-gġisem ta’ Kristu għall-Knisja, filwaqt li jintroduci wkoll il-kuncett ta’ karizma/don – bil-Grieg: *charismata* - biex jirreferi għar-riżultat ta’ azzjoni mogħtija b’xejn jew aħjar bħala rigal ta’ Alla lil xi hadd.

## Il-membri tal-gġisem

Bħalma l-gġisem għandu bosta membri bil-funzjoni partikulari tagħhom, hekk ukoll fil-Knisja. Hekk jurina San Pawl fil-lista tal-karizmi li jsemmi f’Rum 12:6-8. Din il-lista li nsibu hawnhekk mhijiex waħda kompluta jew sistematika, imma biss eżemplari. Minkejja dan, nistgħu ngħidu li d-doni msemmija hawn kienu relevanti u biżżejjed biex jinfurzwaw il-prinċipji regulatorji li jissemmev fil-vv.3-5.<sup>10</sup> Il-lista tinkludi d-don tal-*profezija* - bil-Grieg: *propheteian*; tal-

*ministeru/qadi* - bil-Grieg: *diakonian*; tat-tagħlim - bil-Grieg: *didaskon*; tat-tgħigig - bil-Grieg: *parakalon*; tat-tqassim - bil-Grieg: *metadidous*; tal-awtorità - bil-Grieg: *proistamenos*; tal-ħniena - bil-Grieg: *eleon*. Hekk naqraw f’Rum 12:6-8 - “Jekk għandna d-don tal-profezija, ha nħaddmuh skont il-qies tal-fidi; jekk għandna d-don tal-ministeru, ha nservu; min għandu d-don tat-tagħlim, ha jgħallem; min id-don tat-tgħigig, ha jhēggeg; min id-don tat-tqassim, ha jqassam b’idejh miftuħa; min għandu l-awtorità fuq l-oħrajn, ha jmexxi bil-herqa; min id-don tal-opri tal-ħniena, ha jagħmel dan bil-ferħ.”

Hu kwazi impossibbli li nimmarkaw beżattezza l-funzjoni ta’ kull wieħed minn dawn “id-doni” jew “karizmi” u d-differenzi ta’ bejniethom, għalkemm nistgħu niddistingwu bejn id-doni/karizmi f’rabta mal-Kelma, jigiġifieri, *il-profezija*, *it-tagħlim*, *it-tgħigig* u *l-ħniena* mid-doni/karizmi li jidhru aktar “amministrattivi,” jigiġifieri, *il-qadi* u *t-tqassim*. Hemm imbagħad dawk id-doni/karizmi ta’ karattru aktar deċiżiv jew awtorevoli, anke jekk dawn jokkupaw l-aħħar post f’din il-lista li jagħti San Pawl, jigiġifieri, *l-awtorità*. Hu x’inhu l-każ, jidher li l-aktar haġa importanti hi li wara dawn il-ministeri jkun hemm imħabba sinciera:

“qisu li l-imħabba tagħkom ma tkunx wiċċ b’ieħor - bil-Grieg: *he agape anypokritos*” (Rum 12:9).



## Il-karizma/don tal-Profezija

L-ewwel fil-lista ta’ karizmi/doni li nsibu f’Rum 12, San Pawl iqiegħed id-don tal-*profezija* li tissemma hawn biss fl-Ittra lir-Rumani, minkejja li l-appostlu jqis din il-karizma bħala wahda mill-aktar doni spiritwali importanti.<sup>11</sup> Diġà fl-Ewwel Ittra lit-Tessalonkin, San Pawl iwissi: “Tmaqdrux il-profezija.”<sup>12</sup> F’1 Kor 12:28<sup>13</sup> il-Profeti jigu wara l-Appostli. Jista’ jkun li f’Rum 12 San Pawl iqiegħed il-profeti l-ewwel fil-lista u allura jagħti **importanza** kbira lil din il-karizma, minħabba li hu kien iqis

il-funzjoni ta' din il-kariżma bħala waħda li tibni l-gisem ta' Kristu.<sup>14</sup>

Il-ħidma tal-profeti msemija hawn ma kintx tikkonsisti filli xi hadd iħabbar il-futur,<sup>15</sup> imma pjuttost li jtkellem f'isem Alla u jikxef dak li hemm moħbi fil-qlub.<sup>16</sup> F'dan is-sens, il-kariżma tal-profesija tirreferi għall-funzjoni li xi hadd kien jirċievi sabiex jikkomunika r-rivelazzjonijiet tal-verità gejjin minn Alla. Il-prinċipju li kellu jirregola l-kariżma tal-profesija kien "li nħaddmuh skont il-qies tal-fidi."<sup>17</sup> Ir-referenza għall-fidi hawn għandha tiftiehem

fis-sens oġġettiv tal-verità rivelata u emmnuta.

### **Il-kariżma/don tal-ministeru**

It-tieni kariżma li jsemmi San Pawl f'Rum 12:7 huwa *il-ministeru*. Mhuwiex faċli ngħidu eżattament x'kien qed ifisser San Pawl bil-kelma *diakonia* hawnhekk, tradotta bil-Malti bħala *ministeru*. Il-kelma tista' tfisser xi ministeru jew servizz partikulari, bħalma naqraw fl-Atti 6:2 fejn jissemma l-ministeru tal-qadi fl-imwejjed; inkella l-amministrazzjoni ta' għajnuna materjali lill-

membri tal-komunità,<sup>18</sup> jew servizz generiku li jinkludi fih il-mezz kif tinbena l-komunità kif jikteb San Pawl meta jtkellem fuq il-ministeru tiegħu stess.<sup>19</sup> Xi studjużi iżda jzidu li hawnhekk San Pawl kien qed jirreferi għall-ministeru tal-Kelma filwaqt li jsejjaħ dan il-ministeru bħala wiehed li jsir mill-appostli.<sup>20</sup>

### **Il-kariżma/don tat-tagħlim**

It-tielet fil-lista tal-kariżmi li jsemmi San Pawl f'Rum 12:7 huwa d-don tat-tagħlim. F'dan ir-rigward, Rum 12:7 taqbel mal-lista tal-kariżmi elenkati wkoll f'1 Kor



12:28. Filwaqt li fl-ewwel żewġ kariżmi, l-appostlu juża t-termini “profezija” u “ministeru,” hawnhekk huwa juża terminu aktar konkret. Fil-fatt fil-ħames funzjonijiet li għad baqagħlu jsemmi San Pawl jitkellm f’termini ta’ *persuni* li jhaddmu xi doni/kariżmi.

L-Appostlu jqis lilu nnifsu bħala wiehed minn dawk li kienu mogħnija b’din il-kariżma.<sup>21</sup> *Ho didaskon* huwa xi hadd li jgħallm il-katekezi<sup>22</sup> jew inkella jinterpreta l-Iskrittura. Fiż-żewġ każi din il-kariżma tat-tagħlim hija marbuta mal-komunikazzjoni tat-tagħrif dwar il-Mulej Alla u r-rieda tiegħu.<sup>23</sup>

### Il-kariżma/don tat-thegġiġ

Ir-raba’ fil-lista tal-kariżmi msemija f’Rum 12:8 hija t-thegġiġ. Skont xi whud, din il-kariżma tirreferi għal dawk li fil-komunità kienu meqjusin bħala l-missirijiet spiritwali li bit-thegġiġ u l-faraġ ta’ kliemhom setgħu jmxexxu l-membri fil-ħajja komuni ta’ bejniethom.<sup>24</sup> B’din il-kariżma mfissra bil-kelma *paraklesis* San Pawl wisq probabbli kien qed jifhem pariri jew istruzzjonijiet fil-imgħiba etika.<sup>25</sup>

### Il-kariżma/don tat-tqassim

Il-ħames fil-lista tal-kariżmi msemija f’Rum 12:8 hija l-kariżma tat-tqassim – bil-Grieg: *metadidomai*. Xi



drabi din il-kariżma hija mfissra f’siltiet oħra bħala d-don li tagħti xi haġa b’id miftuha jew mill-qalb, jiġifieri b’generożità.<sup>26</sup>

F’kelma oħra din il-kariżma titfisser fit-tqassim mill-gid tiegħek mal-oħrajn.<sup>27</sup>

Għalkemm ħafna mill-kummentarji jzommu din il-pożizzjoni, hemm min jirreferi hawn għall-ghoti tad-doni spiritwali kif ukoll għall-hwejjeġ materjali.<sup>28</sup> F’dan il-każ, din il-kariżma rridu nqabbluha mal-użu tal-istess kelma *metadidomai* li San Pawl juża wkoll f’Rum 1:11 met jikteb – “Nixtieq ħafna narakom u naqsam magħkom id-doni spiritwali biex inwettaqkom” u ma’ 1 Tess 2:8 fejn naqraw: “Ahna għożzejniekom hekk li ridna naqsmu magħkom mhux biss l-Evangeliu ta’ Alla imma wkoll ħajjitna stess, daqskemm ħabbejniekom.” Studjużi oħra iżda jinsistu li *metadidomai* tissemma f’sens aktar wiesgħa fejn li “tati lill-foqra” b’mod illi tista’ tiġi tradotta “jekk xi hadd

se jikkomunika l-ghana tal-Evangeliu, ħa jagħmel dan b’semplicità, jiġifieri mingħajr ma joqgħod jiftaħar.”<sup>29</sup>

### Il-kariżma/don tal-awtorità

Is-sitt kariżma fil-lista li nsibu f’Rum 12:8 hija “l-awtorità fuq l-oħrajn.” Il-kelma użata bil-Grieg hawnhekk *ho proistamēnos* litteralment tfisser xi hadd li qiegħed fir-ras jew li jippresiedi u jmxexxi u allura San Pawl kien qed jirreferi għal dawk li kellhom xi sehem fit-tmexxija tal-Knisja.<sup>30</sup> F’1 Kor 12:28 din il-kariżma hija mogħtija l-isem ta’ “treġġija.” Xi studjużi jiġbdu l-attenzjoni għall-fatt li San Pawl ma jqisx din il-kariżma bħala xi ufficju ta’ persuna waħda. Hekk juruna siltiet oħra fejn it-tmexxija tal-komunitajiet insara kienet timplika numru ta’ persuni,<sup>31</sup> anke jekk hawnhekk l-appostlu juża s-singular mingħajr



ebda referenza għan-numru ta' daw k li setghu jeżerċitaw din il-kariżma. Minflok, San Pawl ihegġegħ sabiex min għandu din il-kariżma "jmexxi bil-ħerqa" jew biż-żelu. Imma forsi l-aktar haġa kurjuża hawnhekk hija l-ordni li fiha tissemma din il-kariżma, fejn San Pawl iħalli l-awtorità kważi għall-aħħar post fil-lista tal-kariżmi li jiffurmaw il-gisem ta' Kristu.

### **Il-kariżma/don tal-ħniena**

Is-seba' u l-aħħar kariżma li jelenka San Pawl f'Rum 12:8 hija l-ħniena. Il-persuna li jwettaq opri ta'

ħniena – bil-Grieg: *ho eleon* – huwa bħas-Samaritan it-Tajjeb. Xi studjużi jaraw f'din il-kariżma rifless ta' dak li naqraw fil-ktieb ta' Tobija,<sup>32</sup> għalkemm l-użu ta' din il-kariżma f'Rum 12:8 tista' tirreferi għal kull xorta ta' għemejjel ta' karità bħal ngħidu aħna, ddu bil-morda, tidfen il-mejtin, u li tipprovdi lill-ħabsin il-bżonnijiet tagħhom. Lil min hu mogħni b'din il-kariżma, San Pawl ihegġu biex "jagħmel dan bil-ferħ." Il-mod mela kif inwettqu dan, hu importanti daqs l-att fiħ innifsu.

Meta nqisu din il-lista, xi studjużi jikkonkludu li hawnhekk għandna referenza għal xi tip ta' ministeri fil-knejjes ta' San Pawl,<sup>33</sup> filwaqt li studjużi oħra iżda jichdu dan.<sup>34</sup> Dawn tal-aħħar ifakkruna kif San Pawl ma jsemmi xejn pereżempju fuq l-isqfijiet, il-presbiteri, u djakni fl-Ittra lir-Rumani. Minkejja dan, E. Käsemann isostni li hawnhekk mhux biss għandna l-etika ta' komunità imma wkoll l-istadji tal-ordni jew struttura ta' komunità.<sup>35</sup> L-impressjoni li nieħdu hija li filwaqt li ċertament f'din l-Ittra jissemmew persuni mimlija bl-Ispirtu li ħadmu ma' San Pawl f'Ruma,<sup>36</sup> min-naħa l-oħra ma jidhirx li hemm xi mexxejja għolja jew figuri apostoliċi li San Pawl ħass li kellu jitratta magħhom hawnhekk.<sup>37</sup> Filwaqt li ngħidu dan iżda, ir-referenza għall-"mexxejja" hawn tindika li l-knisja f'Ruma ma kinetx nieqsa minn mexxejja li kellhom iħaddmu l-awtorità bl-imħabba u b'żelu.

### **Il-lista tal-kariżmi f'1 Kor 12**

Il-lista ta' dawn id-doni/kariżmi li San Pawl jagħti f'Rum 12:6-8 insibuha mill-gdid f'1 Kor 12 imma din id-darba bi struttura aktar elaborata fuq it-tixbiha tal-gisem: "Bħalma l-gisem hu

wiehed u fih hafna membri, u l-membri kollha tal-ġisem, għad li huma hafna, jagħmlu ġisem wiehed, hekk ukoll Kristu. Għax aħna wkoll, ilkoll tghammadna fi Spiritu wiehed biex nagħmlu ġisem wiehed, sew Lhud u sew Griegi, sew ilsiera u sew ħielsa, u lkoll xrobna minn Spiritu wiehed.”<sup>38</sup> L-enfasi li jagħti hawn San Pawl hija fuq l-istess Spiritu li jagħti l-ħajja lil dan il-Ġisem: “Hemm diversi doni, imma l-istess wiehed hu l-Ispirtu; hemm diversi ministeri, imma l-istess wiehed hu

l-Mulej; hemm diversi ħidmiet, imma l-istess Alla, li jaħdem kollox f’kulhadd ... Dan kollu jaħdmu l-istess Spiritu wiehed, li jqassam lil kull wiehed kif joghġbu.”<sup>39</sup>

F’dan il-kapitlu 12 ta’ l-Ewwel Ittra lill-Korintin, San Pawl jagħti lista doppja tal-“ministeri” jew karizmi. Fl-ewwel lista li huwa jippreżenta fil-versi 7-10 nosservaw din l-ordni: (i) Lil wiehed (jingħata) kliem l-għerf mill-istess Spiritu (v.7); (ii) Lill-ieħor il-kelma tas-sapjenza mill-istess Spiritu (v.8); (iii) Lill-ieħor

il-fidi mill-istess Spiritu (v.9); (iv) Lill-ieħor id-don tal-fejqan mill-istess Spiritu (v.9); (v) Lill-ieħor is-setgħa tal-mirakli (v.10); (vi) Lill-ieħor id-don tal-profezija (v.10); (vii) Lill-ieħor id-don tal-għażla ta’ l-ispirti (v.10); (viii) Lill-ieħor diversi ilsna (v.10); (ix) Lill-ieħor it-tifsir ta’ l-ilsna (v.10).

Forsi nistgħu naqsmu din il-lista fi tliet kategoriji. L-ewwel tliet karizmi huma d-doni marbutin mal-kelma: il-messaġġ tal-għerf, ta’ għarfien u ta’ fidi (vv. 8-9). It-tieni doni jiġbru flimkien



in-numru 4 u 5 f'rabta mal-fejqan u l-mirakli (vv. 9-10). It-tielet dawk id-doni li jiġbru flimkien in-numru 6 sa 9 li jsemmu mill-ġdid il-funzjonijiet marbutin mal-kelma iżda b'awtorità: titkellem *f'isem* Alla, *dixxerniment* tal-ispirtu, titkellem b'islna differenti jew *interpretazzjoni* tal-ilsna (v.10).

Mhuwix ċar jekk nistgħu nistabilixxu parallelizmu bejn din il-lista u dik li nsibu f'Rumani 12. Forsi aktar importanti hu li nagħrfu ż-żewġ frazijiet li jinkwadraw din il-lista u li jiffurmaw *inclusio* bibliku, jiġifieri kelma jew tema li tissemma fil-bidu u fl-aħħar ta' silta u li allura tati sens ta' unità lis-silta partikulari.

Fil-bidu tal-paragrafu, jiġifieri f'1 Kor 12:4-6 San Pawl jirrepeti: (i) doni (bil-Grieg: *charismaton*) differenti, imma Spirtu wiehed (v.4); (b) ministeri (bil-Grieg: *diakonion*) differenti, imma Mulej wiehed (v.5); (c) hidmiet (bil-Grieg: *energmaton*) differenti, imma Alla wiehed (v.6). Fl-aħħar tal-paragrafu, imbagħad insibu xi haġa simili meta naqraw: "Dan kollu jaħdmu l-istess Spirtu wiehed, li jqassam lil kull wiehed kif jogħġbu" (1 Kor 12:11).

It-tieni lista ta' "ministeri" li San Pawl jagħtina f'din l-istess Ittra f'1 Kor 12:28-31 hija aktar teknika minn dik ta' qabilha. San Pawl

hawn jintroduċi din il-lista bil-kliem: "Lil xi wħud Alla qeghedhom fil-Knisja ..." u immedjatament iġhaddi għal din il-lista li donnha hija intenzjonata aktar sabiex tistabilixxi "gerarkija" fil-"Knisja" kif juru dawn l-avverbji (l-ewwel, it-tieni, it-tielet): "*fl-ewwel post* bħala appostli, *it-tieni bħala profeti*, *it-tielet bħala għalliema*. Imbagħad id-don tal-mirakli, imbagħad id-don tal-fejqan, l-għajjnuna, it-treġġja, u d-don tal-ilsna diversi."<sup>40</sup>

Mill-ġdid hawnhekk donnu li nistgħu nikklassifikaw din il-lista ta' "ministeri" fi tliet kategoriji: il-ministeri "tal-kelma;" il-ministeri tal-"assistenza" li jinkludu, mirakli, fejqan, eċċ; u l-ministeri ta' "awtorità." B'dan il-mod, għandna skema kważi identika għal dik li nsibu fl-Ittra lir-Rumani. Bħal-lista tal-karizmi li nsibu f'Rum 12, hawn ukoll forsi mhux b'koinċidenza li l-"awtorità" hija mqiegħda fl-aħħar tal-lista, anke jekk il-kelma bil-Grieg użata hawn mhijiex l-istess bħal dik użata f'Rumani 12.

Jista' jkun li r-raġuni għal dan hija li f'komunitajiet żgħar bħal ma kienu dawn il-komunitajiet imwaqqfa minn San Pawl jew f'relazzjoni miegħu, kien hemm inqas bżonn ta' deċiżjonijiet awtoritarji. Imma din il-ħaġa xorta tispikka, mhux biss

minħabba li San Pawl innifsu jintroduċi f'din il-lista dawk l-avverbji ġerarkiki (l-ewwel, it-tieni, it-tielet), imma wkoll minħabba l-mod kif huwa qiegħed "it-treġġja" mad-"don ta' ilsna diversi," karizma li San Pawl ftit jagħtiha importanza kif naqraw f' 1 Kor 14.

## Konkluzjoni

Mill-ġdid, il-lista tal-ministeri f'1 Kor 12 tagħlaq bl-istess nota li nsibu wara l-lista f'Rum 12, għalkemm fil-każ ta' 1 Kor din in-nota hija itwal. F'din in-nota San Pawl jurina li x-xogħol strutturali veru tal-Knisja hija l-imħabba. Huwa għalhekk li wara dan il-kapitlu 12, San Pawl jagħtina l-Kantiku tal-imħabba mifruq fuq il-kapitlu 13. Hu x'inhu l-ministeru li xi hadd igawdi fil-Knisja, mingħajr l-imħabba dak il-ministeru m'għandu l-ebda valur. Huwa għalhekk li fil-bidu ta' dan il-Kantiku, San Pawl għal tliet darbi jirrepeti l-istess frazi: "Li kieku kont .... bla ma kelli l-imħabba ...." bil-konsegwenzi kollha negattivi "kont inkun qisni strument tar-ram iżarżar jew platti jċekċku";<sup>41</sup> "ma kont inkun xejn";<sup>42</sup> "xejn ma jkun jiswieli ta' ġid."<sup>43</sup> Mhux il-profesija jew l-għerf<sup>44</sup> lanqas li tagħmel il-mirakli,<sup>45</sup> lanqas kwalinkwe xogħol ta' karità,<sup>46</sup> imma dak li jgħodd hu l-imħabba.

## Referenzi

1 Fl-Ittri tiegħu, San Pawl juża l-kelma ekklesia 62 darba, l-aktar f'Ewwel Ittra lill-Korintin. Fuq dan ara James D.G. Dunn, *The Theology of Paul the Apostle* (Edinburgh: T&T Clark, 1998), 537, n.15.

2 1 Tess 1:1; 2 Tess 1:1.

3 1 Kor 1:2; 2 Kor 1:1.

4 Gal 1:2.

5 Ara Rum 16:4, 16; 1 Kor 4:17; 7:17; 11:16; 14:34; 2 Kor 8:18, 19, 23-24; 11:8,28; 12:13; Fil 4:15.

6 Ara perezempju Num 16:3; Dewt 23:1-3; 1 Kron 28:8; Neh 13:1. Ara Dunn, *The Theology of Paul the Apostle*, 537. San Pawl jitkellem mill-Knisja permezz ta' numru ta' termini hafna minnhom meħudin mit-Testment il-Qadim. Huwa jsejjah lil dawk li jemmu bhala "qaddisin" - bil-Grieg: hoi hagioi. Għal San Pawl dawn il-persuni huma dawk li jinsabu "fi Kristu" - bil-Grieg: en Christo. Ara 1 Kor 1:2; Fil 1:1.

7 Ara Herman N. Ridderbos, Paul: An Outline of his Theology (Grand Rapids: Eerdmans, 1975), 327. L-użu għal din it-tixbiha fl-Ittri ta' San Pawl ivarja u mhuwiex wiehed uniformi. San Pawl jikteb: "il-hobz li naqsmu m'huwiex għaqda mal-gisem ta' Kristu?" (1 Kor 10:16); "Bħalma l-gisem hu wiehed

u fih hafna membri ... hekk ukoll Kristu" (1 Kor 12:12); "Intom il-gisem ta' Kristu, u kull wiehed minnkomm membru tiegħu" (1 Kor 12:27); "Hekk aħna gisem wiehed fi Kristu" (Rum 12:5).

8 Ara Rum 12:4-5. San Pawl juża l-istess tixbiha f'1 Kor 10 meta jaffacja nuqqas ta' ftehim u abbuż fl-ikla tal-Mulej, u f'1 Kor 12 meta jaffacja mistoqsijiet dwar il-qima fil-gemgħat tal-Korintin. L-istess tixbiha nsibuha wkoll użata fl-Ittri post-Pawluni. Ara Kol 1:18, 24; 2:19 u 3:15; Efes 1, 22-23; 2:15-16; 4:4, 12, 15-16.

9 Ara wkoll Efes 4:7.16. Ir-rabta Pawlina mal-Ittra lill-Efesin hija diskussa hafna mill-istudjużi, u nistgħu ngħidu li l-ekkleżjologija tagħha hija hafna differenti minn dik ta' 1 Korintin. Filwaqt li din tal-aħħar titkellem aktar dwar komunità ekkleżjali u lokali, f'Efesin insibu viżjoni teologika għolja u elaborata tal-Knisja Universali pprezentata bhala l-għarusa bla tebgħa ta' Kristu, il-Gisem ta' Kristu, il-milja tat-totalità ta' Kristu (Efes 1:20-23). Xejn minn dan ma naqraw f'1 Kor.

10 Fuq dan il-punt ara John Murray, *The Epistle to the Romans. The New International Commentary on the New Testament* (Grand Rapids/Michigan: Eerdmans, 1968), 121-122.

11 Ara 1 Kor 12:10-11.

12 1 Tess 5:20. Ara wkoll, 1 Kor 12:10, 28; 13:2; 14:1,3-6, 24, 39; 1 Tim 4:14.

13 Ara wkoll Efes 4:11.

14 Ara Ben Witherington III, *Jesus the Seer: The Progress of Prophecy* (Peabody: Hendrickson, 1999), 293-328.

15 Għalkemm l-ufficju ta' Profeta ma kienx ristrett għat-thabbir tal-grajjiet fil-futur, din kienet ukoll prerogattiva tal-profeta kemm-il darba l-Mulej joghgħbu jirivelalu l-grajjiet li kellhom isehħu. Ara Atti 21:10-11.

16 Ara 1 Kor 14:24-25. Ara wkoll Joseph A. Fitzmyer, *Romans. The Anchor Bible 33* (London: Geoffrey Chapman, 1993), 647.

17 Rum 12:6.

18 Ara Rum 15:25, 31; 1 Kor 16:15; 2 Kor 8:4.

19 Ara Rum 11:13; 1 Kor 12:5; 2 Kor 4:1; 11:8.

20 Ara Atti 6:4; 20:24; 21:19; 2 Kor 4:1; 5:18; 6:3. Ara Murray, *The Epistle to the Romans*, 123-124. Filwaqt li Murray iżomm din il-pożizzjoni huwa xorta waħda jikkonkludi li ma nistgħux inkunu ċerti li San Pawl kellu dan il-ministeru f'moħħu hawnhekk.

21 Ara 1 Kor 4:17.

22 Ara 1 Kor 14:19; Gal 6:6.

23 Ara r-referenzi li jagħmel Fitzmyer, *Romans*, 648.



- 24 Ara ibid. 39 1 Kor 12:4-6.11.
- 25 Ara 1 Tess. 5:11; Fil 2:1. 40 1 Kor 12:28-29.
- 26 Ara 2 Kor 8:2; 9:11,13. 41 1 Kor 13:1.
- 27 Ara Lq 3:11; Efes 4:28. 42 1 Kor 13:2.
- 28 Ara Fitzmyer, Romans, 648. 43 1 Kor 13:4.
- 29 Ara W.C. van Unnik, "The Interpretation of Romans 12:8: ho metadidous en haploteti," in *On Language, Culture, and Religion. In Honor of Eugene A. Nida*, ed. M. Black and W.A. Smalley (The Hague, Paris: Mouton, 1974), 169-183. 44 Ara 1 Kor 13:2a.
- 45 Ara 1 Kor 13:2b.
- 46 Ara 1 Kor 13:3.
- 30 Ara 1 Tess 5:12; 1 Tim 5:17.
- 31 Ara pereżempju Atti 15:2,4,6,22,23; 16:4; 20:17, 28.
- 32 Ara wkoll, Fitzmyer, Romans, 648.
- 33 Hekk pereżempju fir-rigward tal-kariżma tat-tagħlim Udo Scnelle, *Apostle Paul: His Life and Theology*, trans. M. Eugene Boring (Grand Rapids, Michigan: Baker Academic, 2005), 572, iżomm li hawnhekk qegħdin nitrattaw ma' uffiċju partikulari fil-Knisja.
- 34 Ara C. K. Barrett, *The Epistle to Romans. Blacks' New Testament Commentary* (Peabody: Hendrickson, 1991), 219.
- 35 Ernest Kasemann, *Commentary on Romans* (Grand Rapids: Eerdmans, 1980), 332.
- 36 Ara Rum 16.
- 37 Ara M.Y. MacDonald, *The Pauline Churches* (Cambridge: Cambridge University Press, 1988), 101.
- 38 1 Kor 12:12-13.